



# ആകാശവാണി കോഴിക്കോട്

പ്രാദേശിക വാർത്തകൾ

തീയതി: 17-08-2017

സമയം: 6.45 am

## പ്രധാനവാർത്തകൾ

- ❖ കാൽമുട്ട് മാറ്റിവയ്ക്കൽ ശസ്ത്രക്രിയയ്ക്കും കാലിലെ അസ്ഥിരോഗങ്ങൾക്കും ഉപയോഗിക്കുന്ന ഘടകങ്ങളുടെ വില കേന്ദ്രം ഗണ്യമായി കുറച്ചു.
- ❖ വാഹനാപകടത്തിൽ പരിക്കേറ്റ് ചികിത്സ ലഭിക്കാതെ മരിച്ച മുരുകന്റെ കുടുംബത്തിന് 10 ലക്ഷം രൂപ നൽകാൻ മന്ത്രിസഭാതീരുമാനം. 5 ജില്ലകളിലെ കലക്ടർമാരെ മാറ്റി
- ❖ ഗാർഹികാവശ്യങ്ങൾക്ക് മാത്രമായി നിലംനികത്താൻ ഗവൺമെന്റ് നൽകിയ ഉത്തരവ് ഹൈക്കോടതി റദ്ദാക്കി.
- ❖ സ്വാശ്രയ മെഡിക്കൽ പ്രവേശന കരാറിൽ നിന്ന് രണ്ട് മെഡിക്കൽ കോളേജുകൾ പിന്മാറി.
- ❖ 20 വർഷത്തോളമായി പുട്ടിക്കിടന്ന കൊല്ലം കൂണ്ടറ അലിൻഡ് ഫാക്ടറി ഇന്ന് പ്രവർത്തനം പുനരാരംഭിക്കും.
- ❖ ഇന്ന് ചിങ്ങം ഒന്ന്, കർഷകദിനം.

ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ ശ്രദ്ധ

1 കാൽമുട്ട് മാറ്റിവയ്ക്കൽ ശസ്ത്രക്രിയയ്ക്കും കാലിലെ അസ്ഥിരോഗങ്ങൾക്കും ഉപയോഗിക്കുന്ന ഘടകങ്ങളുടെ വില കേന്ദ്രം ഗണ്യമായി കുറച്ചു. 70 ശതമാനത്തോളമാണ് കുറവ് വരുത്തിയത്. കാൽമുട്ട് മാറ്റിവയ്ക്കൽ ശസ്ത്രക്രിയയ്ക്ക് ഉപയോഗിക്കുന്ന ഘടകങ്ങളുടെ വില ഒരുലക്ഷത്തി 14,000-യിൽ നിന്ന് 54,000 രൂപയായി കുറയും. അർബുദത്തിനും ട്യൂമറുകൾക്കും ഉപയോഗിക്കുന്ന പ്രത്യേക ഘടകങ്ങളുടെ വില നിലവിൽ നാലുലക്ഷം മുതൽ 9 ലക്ഷം രൂപ വരെയാണ്. ഇത് ഒരുലക്ഷത്തി 13,950 രൂപയായാണ് കുറയുക. ഈ രംഗത്തു നടക്കുന്ന കൊള്ളലാഭങ്ങൾക്കെതിരെ ഗവൺമെന്റ് കാഴ്ചക്കാരായി നോക്കി നിൽക്കില്ലെന്ന് കേന്ദ്ര രാസവസ്തു- രാസവളം വകുപ്പ് മന്ത്രി ശ്രീ. അനന്തകുമാർ ന്യൂഡൽഹിയിൽ പറഞ്ഞു.

❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖

2. വാഹനാപകടത്തിൽ പരിക്കേറ്റ് ആശുപത്രികളിൽ ചികിത്സ ലഭിക്കാതെ മരിച്ച തിരുനൽവേലി സ്വദേശി മുരുകന്റെ കുടുംബത്തിന് 10 ലക്ഷം രൂപ ധനസ

ഹായം നൽകാൻ മന്ത്രിസഭായോഗം തീരുമാനിച്ചു. രണ്ടു മക്കളുടെ വിദ്യാഭ്യാസത്തിനായി 5 ലക്ഷം രൂപ വീതം നൽകാനാണ് തീരുമാനം. അഞ്ച് ജില്ലകളിൽ കലക്ടർമാരെ മാറ്റി നിയമിക്കാനും മന്ത്രിസഭ തീരുമാനിച്ചു. തിരുവനന്തപുരം ജില്ലാ കലക്ടറായി ഡോക്ടർ കെ.വാസുകിയെ നിയമിച്ചു. ഡോക്ടർ എസ്. കാർത്തികേയൻ കൊല്ലം ജില്ലാ കലക്ടറാകും. ഡോക്ടർ പി. സുരേഷ്ബാബുവിനെ പാലക്കാട്ടും ശ്രീമതി നവജോത് വോസയെ കോട്ടയത്തും ശ്രീമതി ടി.വി. അനുപമയെ ആലപ്പുഴയിലും കലക്ടർമാരായി നിയമിച്ചു. ശ്രീമതി പി. മേരിക്കുട്ടി പഞ്ചായത്ത് ഡയറക്ടറാകും. ലാൻഡ് ബോർഡ് സെക്രട്ടറിയായി ശ്രീമതി സി.എ. ലതയെ നിയമിച്ചു. ശ്രീ. വെങ്കിടേശപതിയാണ് പുതിയ ഫിഷറീസ് ഡയറക്ടർ. ലോട്ടറി ഡയറക്ടറുടെ ചുമതലയും അദ്ദേഹത്തിന് നൽകി. ശ്രീമതി ടി. മിത്രയാണ് ശുചിത്വമിഷൻ എക്സിക്യൂട്ടീവ് ഡയറക്ടർ. സാമൂഹ്യനീതി വകുപ്പ് ഡയറക്ടറായിരുന്ന ടി.വി. അനുപമ കൈകാര്യം ചെയ്തിരുന്ന എല്ലാ പദവികളും വീണ എൻ. മാധവന് നൽകി. പട്ടിക വർഗ്ഗക്കാർക്ക് ഓണക്കാലത്ത് 15 കിലോ അരിയും 8 ഇനം പലവ്യഞ്ജനങ്ങളും അടങ്ങിയ ഓണക്കിറ്റ് സൗജന്യമായി വിതരണം ചെയ്യാനും മന്ത്രിസഭ തീരുമാനിച്ചു. 60 വയസ്സ് കഴിഞ്ഞ എല്ലാ പട്ടിക വർഗ്ഗക്കാർക്കും സൗജന്യ ഓണക്കോടി വിതരണം ചെയ്യും. കേരള അഗ്രോ മിഷനറി കോർപ്പറേഷനിലെ തൊഴിലാളികളുടെ ശമ്പള പരിഷ്കരണം സംബന്ധിച്ച ദീർഘകാല കരാറിലെ അപാകത പരിഹരിക്കാനും മന്ത്രിസഭ തീരുമാനമെടുത്തു. കൊല്ലം മുഖത്തല എം.ജി.ടി.എച്ച് സ്കൂളിലെ തൂൺ തകർന്ന് മരിച്ച നിശാന്തിന്റെ മാതാപിതാക്കൾക്ക് അഞ്ചുലക്ഷം രൂപ ധനസഹായം നൽകാനും മന്ത്രിസഭ തീരുമാനിച്ചു.



3. ഗാർഹികാവശ്യങ്ങൾക്ക് മാത്രമായി നിലം നികത്താൻ ഗവൺമെന്റ് നൽകിയ ഉത്തരവ് ഹൈക്കോടതി റദ്ദാക്കി. ഇതനുസരിച്ച് 2008-ന് മുമ്പത്തെ നിലം നികത്തൽ സാധ്യമായി. 2016-ലാണ് നിലം നികത്തലിന് നിയന്ത്രണമേർപ്പെടുത്തി ഗവൺമെന്റ് ഉത്തരവിറക്കിയത്. ഭവന നിർമ്മാണത്തിന് 5 മുതൽ 10 സെന്റ് വരെ നികത്താമെന്ന് ഉത്തരവിൽ പറയുന്നുണ്ട്. ഹൈക്കോടതി വിധിയോടെ നിലം നികത്തലിന് ഗവൺമെന്റ് ഏർപ്പെടുത്തിയ നിയന്ത്രണം അസാധ്യമായി.



4. സ്വാശ്രയ മെഡിക്കൽ പ്രവേശനത്തിന് ഗവൺമെന്റുമായി ഉണ്ടാക്കിയ കരാറിൽ നിന്ന് രണ്ടു മെഡിക്കൽ കോളേജുകൾ പിന്മാറി. എം.ഇ.എസ് മെഡിക്കൽ കോളേജും കാരക്കോണം മെഡിക്കൽ കോളേജുമാണ് കരാറിൽ നിന്ന് പിന്മാറിയതായി ഗവൺമെന്റിനെ അറിയിച്ചത്. കരാറിലെ ഫീ , നിക്ഷേപം, ബാങ്ക് ഗ്യാരണ്ടി വ്യവസ്ഥകൾ ഹൈക്കോടതി റദ്ദാക്കിയതിനാൽ ശേഷിക്കുന്ന വ്യവസ്ഥകൾ അംഗീകരിക്കാനാവില്ലെന്ന് കാണിച്ചാണ് ഈ മെഡിക്കൽ കോളേജുകൾ കരാറിൽ നിന്ന് പിന്മാറിയത്.



5. സ്വാശ്രയ മെഡിക്കൽ പ്രവേശനത്തിന്റെയും ഫീസ് നിർണ്ണയത്തിന്റെയും കാര്യത്തിൽ ഗവൺമെന്റിന്റെ ഭാഗത്തുനിന്ന് വീഴ്ചയോ അലംഭാവമോ ഉണ്ടായിട്ടില്ലെന്ന് മന്ത്രി ശ്രീമതി കെ.കെ. ശൈലജ അറിയിച്ചു. ഉയർന്ന ഫീസ് അനുവദിച്ചു കിട്ടുന്നതിനുവേണ്ടി മാനേജ്മെന്റ് കോടതിയെ സമീപിച്ചതിന്റെ ഭാഗമായാണ് ഇപ്പോഴത്തെ പ്രശ്നങ്ങളെല്ലാം ഉണ്ടായതെന്ന് മന്ത്രി തിരുവനന്തപുരത്ത് പറഞ്ഞു.



6. 20 വർഷത്തോളമായി പൂട്ടിക്കിടന്ന കൊല്ലം കുണ്ടറ അലിൻഡ് ഫാക്ടറി ഇന്ന് പ്രവർത്തനം പുനരാരംഭിക്കും. വൈകുന്നേരം ഫാക്ടറി അങ്കണത്തിൽ നടക്കുന്ന പരിപാടിയിൽ മുഖ്യമന്ത്രി ശ്രീ. പിണറായി വിജയൻ പുനഃപ്രവർത്തനം ഉദ്ഘാടനം ചെയ്യും. ഒരു കാലത്ത് നാലായിരത്തോളം പ്രദേശവാസികൾക്ക് തൊഴിൽ നൽകി ലാഭകരമായി പ്രവർത്തിച്ചിരുന്ന കമ്പനി വീണ്ടും പ്രവർത്തിച്ചു തുടങ്ങുന്നത് തൊഴിലാളികൾക്കും നാടിനും ഏറെ പ്രതീക്ഷ നൽകുന്നതാണ്.



7. കശുവണ്ടി വ്യവസായത്തെ സംരക്ഷിക്കുന്നതിനും പുനരുദ്ധരിക്കുന്നതിനുമായി ബാങ്കിംഗ് മേഖല ഈ രംഗത്തെ കാലോചിതമായ മാറ്റങ്ങൾ കണക്കിലെടുത്ത് പ്രവർത്തിക്കണമെന്ന് മന്ത്രി ശ്രീമതി ജെ. മെഴ്സി കുട്ടിയമ്മ ആവശ്യപ്പെട്ടു. കശുവണ്ടി മേഖലയ്ക്ക് ആവശ്യമായ വായ്പ ലഭ്യമാക്കുന്നതിനായി തിരുവനന്തപുരത്ത് വിളിച്ചു ചേർത്ത വിവിധ ബാങ്ക് പ്രതിനിധികളുടെയും ചെറുകിട കശുവണ്ടി വ്യവസായികളുടെയും യോഗത്തിൽ സംസാരിക്കുകയായിരുന്നു അവർ. ടെക്സ്റ്റൈൽ മേഖലയുടെ പുനരുദ്ധാരണത്തിന് ബാങ്കുകൾ നൽകി വരുന്ന വായ്പ നയം കശുവണ്ടി മേഖലയിലും നടപ്പാക്കണമെന്ന് മന്ത്രി ആവശ്യപ്പെട്ടു.



8. ഒരുവിഭാഗം സ്വകാര്യ ബസ് ഓപ്പറേറ്റർമാർ നാളെ സൂചനാ പണിമുടക്ക് പ്രഖ്യാപിച്ച സാഹചര്യത്തിൽ മന്ത്രി ശ്രീ. തോമസ് ചാണ്ടി സ്വകാര്യ ബസുടമകളുടെ സംഘടനകളുമായി തിരുവനന്തപുരത്ത് ചർച്ച നടത്തി. ചാർജ്ജ് വർദ്ധന ഉൾപ്പെടെ ആവശ്യങ്ങൾ സംഘടനാ പ്രതിനിധികൾ ഉന്നയിച്ചു. മുഖ്യമന്ത്രിയും ധനകാര്യമന്ത്രിയുമായി ഇക്കാര്യം ചർച്ച ചെയ്യാമെന്ന് മന്ത്രി ഉറപ്പുനൽകി. യോഗത്തെ തുടർന്ന് ഒരുവിഭാഗം ബസുടമകൾ സമരത്തിൽ നിന്ന് പിന്മാറി. മറ്റു ള്ളവരും സമരത്തിൽ നിന്ന് പിന്മാറണമെന്ന് മന്ത്രി അഭ്യർത്ഥിച്ചു. സമരം ചെയ്യുന്ന പക്ഷം കൂടുതൽ ബസുകൾ ഓടിക്കാൻ കെ.എസ്.ആർ.ടി.സിക്ക് മന്ത്രി നിർദ്ദേശം നൽകി. നാളെ സർവ്വീസ് നടത്തുന്ന വാഹനങ്ങൾക്ക് മതിയായ സംരക്ഷണം നൽകുമെന്നും മന്ത്രി അറിയിച്ചു.





9. പ്രതിപക്ഷനേതാവ് ശ്രീ. രമേശ് ചെന്നിത്തല നെടുമ്പാശ്ശേരി ഹജ്ജ് ക്യാമ്പ് സന്ദർശിച്ചു. ലോകത്ത് സർവ്വ മനുഷ്യരും തുല്യരാണെന്ന് വിഭാവനം ചെയ്യുന്ന ഹജ്ജിന് പകരമായി മറ്റൊരു കർമ്മവുമില്ലെന്ന് അദ്ദേഹം പറഞ്ഞു.



10. ഇന്ന് ചിങ്ങം ഒന്ന്. കർഷകദിനം. മുടിക്കെട്ടിയ കാർമേഘങ്ങളുടെയും ഇല്ലായ്മകളുടെയും മാസമായ കർക്കടകത്തിന്റെ ദുർഘടങ്ങൾക്ക് വിട ചൊല്ലിയാണ് മലയാള മാസാരംഭമായ ചിങ്ങം പിറക്കുന്നത്. കാർഷിക സമൃദ്ധിയുടെ വരവറിയിച്ച് പാടങ്ങളും കാർഷിക മേഖലകളും ഇനി സജീവമാകും. പുത്തൻ നാമ്പുകൾ വിളയിക്കാൻ കർഷകർ തയ്യാറെടുപ്പ് പൂർത്തിയാക്കി കഴിഞ്ഞു. തിരുവോണത്തിന്റെ വരവറിയിക്കുന്ന ചിങ്ങപിറവി കൊയ്ത്തിന്റെയും വിളവെടുപ്പിന്റെയും ഒരുക്കങ്ങളുടെ മുഹൂർത്തം കൂടിയാണ്. കർഷക ദിനാചരണത്തിന്റെ ഭാഗമായി സംസ്ഥാന വ്യാപകമായി കർഷകരെ ആദരിക്കുന്ന ചടങ്ങുകൾ സംഘടിപ്പിച്ചിട്ടുണ്ട്.



11. കേരളത്തിലെ സാധാരണക്കാരെ വായനയിലേക്ക് അടുപ്പിക്കാൻ തുഞ്ചത്ത് എഴുത്തച്ഛന്റെ അദ്ധ്യാത്മ രാമായണത്തിന് സാധിച്ചതായി ഗവർണർ ശ്രീ. ജസ്റ്റിസ് പി. സദാശിവം അഭിപ്രായപ്പെട്ടു. തിരുവിതാംകൂർ ദേവസ്വം ബോർഡ് സംഘടിപ്പിച്ച രാമായണ മാസാചരണത്തിന്റെ സമാപനം തിരുവനന്തപുരത്ത് ഉദ്ഘാടനം ചെയ്യുകയായിരുന്നു അദ്ദേഹം.



12. കാർഷിക സംസ്കാരവും പാരമ്പര്യവും ഒറ്റക്കെട്ടായി ശ്രമിച്ചാൽ തിരിച്ചുപിടിക്കാനാവുമെന്ന് മന്ത്രി ശ്രീ. കെ. രാജു പറഞ്ഞു. കർഷകദിനാഘോഷത്തിന്റെ സംസ്ഥാനതല ഉദ്ഘാടനത്തോടനുബന്ധിച്ച് തിരുവനന്തപുരത്ത് സംഘടിപ്പിച്ച കാർഷിക സെമിനാർ ഉദ്ഘാടനം ചെയ്യുകയായിരുന്നു അദ്ദേഹം. നെൽകൃഷി പ്രോത്സാഹിപ്പിക്കാൻ ആവശ്യമായ നടപടിയെടുക്കുമെന്നും മന്ത്രി പറഞ്ഞു.



13. സംസ്ഥാന കർഷകദിനത്തോടനുബന്ധിച്ച് മറയൂർ തായണ്ണൻകുടി ആദിവാസി കോളനിക്ക് സംസ്ഥാനതല പുരസ്കാരം ലഭിച്ചു. പാരമ്പര്യവിളകൾ സമ്പൂർണ്ണ ജൈവരീതിയിൽ കൃഷി ചെയ്യുന്നതിന്റെ മികവും പരമ്പരാഗത വിജ്ഞാനത്തിന്റെ സംരക്ഷണവും പരിഗണിച്ചാണ് അവാർഡ്. മൂന്നുലക്ഷം രൂപയും ഷീൽഡും സർട്ടിഫിക്കറ്റും ഇവർക്ക് ലഭിക്കും.



14. സംസ്ഥാനത്ത് മികച്ച വിദ്യാർത്ഥി കർഷകനായി പത്തനംതിട്ട മല്ലപ്പള്ളി സ്വദേശി ഷിബിൻ ചാക്കോ തെരഞ്ഞെടുത്തു. മല്ലപ്പള്ളി സി.എം.എസ്. ഹയർ സെക്കന്ററി സ്കൂളിലെ ഒമ്പതാം ക്ലാസ് വിദ്യാർത്ഥിയാണ് ഷിബിൻ.



15. ചിന്നാർ വന്യജീവി സങ്കേതത്തിലെ ആദിവാസി ഗ്രാമങ്ങളിൽ ഇന്നുമുതൽ 'കാടോണം' നടക്കും. ഓണത്തെക്കുറിച്ച് കേട്ടുകേൾവി പോലുമില്ലാതിരുന്ന വനത്തിനുള്ളിലെ 11 ആദിവാസി കുടികളിൽ കഴിഞ്ഞവർഷം മുതലാണ് കാടോണം ആഘോഷിച്ചുതുടങ്ങിയത്.



16. ചിങ്ങമാസ പൂജകൾക്കായി ശബരിമല ക്ഷേത്രനട തുറന്നു. ഇന്ന് പുലർച്ചെ അഷ്ടദ്രവ്യ മഹാഗണപതി ഹോമത്തോടെ പതിവ് പൂജകൾക്കും വിശേഷാൽ പൂജകൾക്കും തുടക്കമായി. ചിങ്ങമാസ പൂജകൾ പൂർത്തിയാക്കി തികളാഴ്ച രാത്രി നട അടയ്ക്കും.



17. ആലപ്പുഴ അറവുകാട് ശ്രീദേവി ക്ഷേത്രത്തിലെ കോടിയർച്ചനക്ക് ഇന്ന് തുടക്കമാകും. വടക്കും പറവൂർ ശ്രീ രാകേശ് തന്ത്രികളുടെ നേതൃത്വത്തിൽ ചടങ്ങുകൾ അടുത്ത മാസം 14 വരെ നീണ്ടുനിൽക്കും.



18. ദേശീയ സീനിയർ പവർലിഫ്റ്റിങ് മത്സരങ്ങൾക്ക് ആലപ്പുഴയിൽ തുടക്കമായി. 25 സംസ്ഥാനങ്ങളിൽനിന്ന് എണ്ണൂറോളം കായികതാരങ്ങൾ പങ്കെടുക്കുന്ന മേള ശനിയാഴ്ച സമാപിക്കും.



19. അന്തരിച്ച ഹൈക്കോടതി സീനിയർ അഭിഭാഷകനും മുൻ അഡ്വക്കറ്റ് ജനറലുമായ എം കെ ദാമോദരന്റെ മൃതദേഹം ഇന്ന് വൈകുന്നേരം അഞ്ചരക്ക് തലശ്ശേരി കോടിയേരി മുതലാറത്ത് കുറുങ്ങോടൻ തറവാട്ടുവളപ്പിൽ സംസ്കരിക്കും. ഹൃദയാഘാതത്തെ തുടർന്ന് ഇന്നലെ കൊച്ചിയിലായിരുന്നു ദാമോദരന്റെ അന്ത്യം.



20. നിലമ്പൂരിൽ ടിപ്പർ ലോറി തട്ടി മരിച്ച തലശ്ശേരി ഗവൺമെന്റ് ബ്രണ്ണൻ കോളജ് അധ്യാപകനും ചെറുകുമാകൃത്തുമായ കെ വി സുധാകരന്റെ മൃതദേഹം ഇന്ന് രാവിലെ 11. 30ന് കണ്ണൂർ ആലക്കോട് പഞ്ചായത്തിലെ തിമിലി പൊതുശ്മശാനത്തിൽ സംസ്കരിക്കും.



21. പ്രമുഖ കായിക അധ്യാപകനും സംസ്ഥാന ദേശീയ ബാസ്കറ്റ് ബോൾ താരവുമായിരുന്ന പ്രൊഫസർ എൻ.എം.ബാലചന്ദ്രൻ തൃശൂരിൽ നിര്യാതനായി. 79 വയസ്സായിരുന്നു. ഗുരുവായൂർ ശ്രീകൃഷ്ണ കോളേജിലെ കായികവകുപ്പ് മേധാവിയിരുന്നു ബാലചന്ദ്രൻ. സംസ്കാരം രാവിലെ 11-ന് തൃശൂരിൽ നടക്കും.



22. കൊല്ലം ഓച്ചിറ ചെറിയഴീക്കൽ മത്സ്യബന്ധന തുറമുഖത്തിന് സമീപം ബോട്ടിൽ നിന്ന് കാൽവഴുതി കടലിൽ വീണ മത്സ്യത്തൊഴിലാളി മരിച്ചു. ചെറിയഴീക്കൽ അരയന്റയ്ക്കത്ത് മുറുകേഷാണ് മരിച്ചത്.



23. പത്തനംതിട്ട പടിയൂരിൽ ബൈക്കും സ്വകാര്യ ബസ്സും കൂട്ടിയിടിച്ച് യുവാവ് മരിച്ചു. അയിരൂർ സ്വദേശി ലിനോയ് തോമസാണ് മരിച്ചത്.



24. അമ്പലപ്പുഴ കരുമാടിയിൽ കെ എസ് ആർ ടി സി ബസ് ഇടിച്ച് ഭർത്താവിനൊപ്പം സ്കൂട്ടറിൽ യാത്ര ചെയ്ത വീട്ടമ്മ മരിച്ചു. എടത്ത് പരപ്പറമ്പിൽ സീനയാണ് മരിച്ചത്.



25. ആലപ്പുഴ മണ്ണഞ്ചേരിയിൽ സ്കൂൾ ബസിടിച്ച് രണ്ടര വയസ്സുകാരൻ മരിച്ചു. മണ്ണഞ്ചേരി സ്വദേശി ഷിബിന്റെ മകൻ സായിക് ആണ് മരിച്ചത്.



26. മുടങ്ങിക്കിടക്കുന്ന പാചകവാതക ബുക്കിംഗുകൾ ഓണത്തിനുമുമ്പ് പൂർണ്ണമായി വിതരണം ചെയ്യണമെന്ന് എറണാകുളം ജില്ലാ കലക്ടർ ശ്രീ. മുഹമ്മദ് വൈ സഫീറുള്ള കമ്പനികൾക്കും വിതരണക്കാർക്കും നിർദ്ദേശം നൽകി. അഞ്ചു ദിവസമായി മുടങ്ങിക്കിടക്കുന്ന ബുക്കിംഗുകൾ കണ്ടെത്തി വിതരണം സുഗമമാക്കാൻ അദ്ദേഹം ആവശ്യപ്പെട്ടു.



27. കയർമേഖലയിലെ ഗവേഷണങ്ങൾക്കായി 10 കോടി രൂപ നീക്കി വയ്ക്കുമെന്ന് മന്ത്രി ഡോക്ടർ തോമസ് ഐസക് ആലപ്പുഴയിൽ പറഞ്ഞു. സർവ്വകലാശാലകളിലും ഐഐടി കളിലും കയർ മേഖലയുമായി ബന്ധപ്പെട്ട ഗവേഷണങ്ങൾ പ്രോത്സാഹിപ്പിക്കാൻ പ്രത്യേക പദ്ധതി നടപ്പാക്കുമെന്നും മന്ത്രി പറഞ്ഞു.



28. പാലക്കാട് മുണ്ടൂരിൽ കാട് കയറ്റിവിട്ട കാട്ടാനകൾ മലമ്പുഴ ആറങ്ങോട്ട് കുളമ്പിൽ ഇറങ്ങി വ്യാപകമായി കൃഷി നശിപ്പിച്ചു. വനം വകുപ്പ് ഉദ്യോഗസ്ഥർ രാത്രി വൈകിയും ആനകളെ തുരത്താൻ ശ്രമം തുടരുകയാണ്. ജനവാസമേഖലയോട് ചേർന്ന് കാട്ടാനകൾ മറഞ്ഞിരിക്കുന്ന അടിക്കാടുകൾ വെട്ടാൻ തദ്ദേശവാസികൾ വനം വകുപ്പിനോട് ആവശ്യപ്പെട്ടു.

